

REGIONAL NEWS BULLETIN

27 June, 2017

Morning Bulletin : 7.05am.

ରଥଯାତ୍ରା

ପୁରୀର ଶରଧାବାଲି ଠାରେ ଥିବା ରଥ ଉପରୁ ଶ୍ରୀଜୀଉମାନଙ୍କୁ ଆଜି ଗୋଟି ପହଣ୍ଡିରେ ନିଆଯାଇ ଗୁଣ୍ଡିଚା ଘର ପରିସରରେ ଥିବା ଆଡପ ମଣ୍ଡପ ଉପରେ ବିଜେ କରାଯିବା ଲାଗି ଶ୍ରୀମନ୍ଦିର ପ୍ରଶାସନ ପକ୍ଷରୁ ପ୍ରସ୍ତୁତି ଚାଲିଛି । ଅପରାହ୍ନରେ ରଥଗୁଡ଼ିକରେ ଚାରମାଳ ବନ୍ଧାଯିବ ଏବଂ ରାତି ପ୍ରାୟ ସାଢ଼େ ୭ଟା ବେଳକୁ ପହଣ୍ଡି ବିଜେ ଆରମ୍ଭ ହେବ ବୋଲି ସୂଚନା ମିଳିଛି । ଠାକୁରମାନେ ଗୁଣ୍ଡିଚା ଘରକୁ ପ୍ରବେଶ କରିବା ପୂର୍ବରୁ ଗଡକାଳି ପାରମ୍ପରୀକ ରୀତିମତେ ଗୁଣ୍ଡିଚା ଘରକୁ ମାର୍ଜନା କରାଯାଇଥିଲା । ଶ୍ରୀଜୀଉମାନେ ଏବେ ରଥ ଉପରେ ବିରାଜମାନ କରୁଥିବାରୁ ସମଗ୍ର ଶରଧାବାଲି ଅଞ୍ଚଳଟି ଉତ୍ସବମୁଖର ହୋଇ ଉଠିଛି । ରଥରେ ବିଜେ କରିଥିବା ଚତୁର୍ଦ୍ଧାମୂର୍ତ୍ତିଙ୍କ ଦର୍ଶନ ପାଇଁ ଭକ୍ତଙ୍କ ଭିଡ଼ ବଢ଼ିବାରେ ଲାଗିଛି । ରଥ ଓ ଶ୍ରୀଜୀଉଙ୍କ ନିରପତ୍ନା ଲାଗି ରଥ ଚତୁଃପାର୍ଶ୍ୱରେ ବାରିକେତ କରାଯାଇ ଦୂରିତ୍ କାର୍ଯ୍ୟାନୁଷ୍ଠାନ ବଳର ଯବାନମାନଙ୍କୁ ନିୟୋଜିତ କରାଯାଇଛି । ରଥ ଉପରକୁ ଚଢ଼ିବା ଲାଗି କୌଣସି ଶ୍ରଦ୍ଧାଳୁଙ୍କୁ ଛାଡ଼ି ଦିଆଯାଉନାହିଁ ।

ଅନ୍ୟ ପକ୍ଷରେ ଶ୍ରୀଜୀଉମାନଙ୍କ ଅନୁପସ୍ଥିତିରେ ଆଜି ଗର୍ଭଗୃହର ମରାମତି କାର୍ଯ୍ୟକୁ ଅଧିକ ତ୍ୱରାନ୍ୱିତ କରାଯିବା କାର୍ଯ୍ୟ ଆରମ୍ଭ ହୋଇଛି । ଜଗମୋହନରେ ଲୁହା ପାଇପ୍ ବନ୍ଧା ଯିବା କାର୍ଯ୍ୟ ଶେଷ ହୋଇଛି । ଏଏସଆଇର ବିଶେଷଜ୍ଞଙ୍କ ସମେତ ଶ୍ରୀମନ୍ଦିର ବୈଷୟିକ ପରାମର୍ଶଦାତା କମିଟିର ସଦସ୍ୟମାନେ ଆଜି ଗର୍ଭଗୃହର ଅବସ୍ଥା ଅନୁଧ୍ୟାନ କରିବେ ।

ଆନନ୍ଦ ଉଲ୍ଲାସର ସହ ତୁଳସୀକ୍ଷେତ୍ର କେନ୍ଦ୍ରାପଡ଼ାରେ ଶ୍ରୀ ବଳଦେବଜୀଉଙ୍କର ପବିତ୍ର ଶ୍ରୀଗୁଣ୍ଡିଚା ରଥଯାତ୍ରା ସଂପନ୍ନ ହୋଇଛି । ପାଗ ସଂପୂର୍ଣ୍ଣ ଅନୁକୂଳ ରହିଥିବାରୁ ରଥଦାଣ୍ଡରେ ସମବେତ ଭକ୍ତ ଗତକାଳି ଅପରାହ୍ଣ ୨ଟା ପରେ ରଥକୁ ଟାଣିନେଇ ସନ୍ଧ୍ୟା ପୂର୍ବରୁ ମାଉସୀ ମା' ମନ୍ଦିର ନିକଟରେ ପହଞ୍ଚାଇଛନ୍ତି । ଆଜି ସନ୍ଧ୍ୟା ପର୍ଯ୍ୟନ୍ତ ସମସ୍ତ ଦେବନୀତି ରଥ ଉପରେ କରାଯିବା ପରେ ରାତ୍ର ୯ଟାରେ ଶ୍ରୀଜୀଉ ଗୁଣ୍ଡିଚା ମନ୍ଦିର ବିଜେ ହେବେ ବୋଲି ମନ୍ଦିର ପରିଚାଳନା ସଂସ୍ଥା କାର୍ଯ୍ୟାଳୟ ସ୍ୱତନ୍ତ୍ର ସ୍ଥିର କରାଯାଇଛି ।

ନୂଆପଡ଼ା ଜିଲ୍ଲାରେ ଅନନ୍ୟା ପରମ୍ପରାରେ ଗତକାଳି ପାଳିତ ହୋଇଯାଇଛି ରଥଯାତ୍ରା । ସମଗ୍ର ଓଡ଼ିଶାରେ ଆଷାଢ଼ ଦ୍ୱିତୀୟା ତିଥିରେ ରଥଯାତ୍ରା ଅନୁଷ୍ଠିତ ହେଉଥିବା ବେଳେ ବରକୋଟ ଗ୍ରାମରେ ଆଷାଢ଼ ତୃତୀୟା ତିଥିରେ ରଥଯାତ୍ରା ଅନୁଷ୍ଠିତ ହୋଇ ତିନି ଠାକୁର ରଥାରୁଡ଼ ହୋଇଥିଲେ ।

ବସ୍ ଚଳାଚଳ

ରୁଟ୍ ପରମିଟ୍‌କୁ ନେଇ ବାଲେଶ୍ୱର ଓ ଭଦ୍ରକ ଜିଲ୍ଲା ବସ୍ ମାଲିକ ସଂଘ ମଧ୍ୟରେ ଉପୁଜିଥିବା ବିବାଦର ଗତ ସନ୍ଧ୍ୟାରେ ସମାଧାନ ହୋଇଛି । ଫଳରେ ବନ୍ଦ ରହିଥିବା ଯାତ୍ରୀ ପରିବହନ ସେବା ସ୍ୱାଭାବିକ ହୋଇଛି । ଏହି ଘଟଣାକୁ କେନ୍ଦ୍ର କରି ଗତକାଳି ସକାଳଠାରୁ ଉଭୟ ଜିଲ୍ଲାର ବସ୍ ମାଲିକମାନେ ସେମାନଙ୍କ ବସ୍ ଚଳାଚଳକୁ ବନ୍ଦ ରଖିଥିଲେ । ଘଟଣାରେ ରାଜ୍ୟ ସରକାର ହସ୍ତକ୍ଷେପ କରିବା ସହ ଉଭୟ ଜିଲ୍ଲାପାଳଙ୍କୁ ଆପୋଷ ବୁଝାମଣା ମାଧ୍ୟମରେ ସମସ୍ୟାର ସମାଧାନ ପାଇଁ ନିର୍ଦ୍ଦେଶ ଦେଇଥିଲେ । ବାଲେଶ୍ୱର ଜିଲ୍ଲାପାଳ ଓ ଭଦ୍ରକ ଜିଲ୍ଲାପାଳ ଉଭୟ ଜିଲ୍ଲାର ବସ୍ ମାଲିକ ସଂଘର କର୍ମକର୍ତ୍ତାମାନଙ୍କୁ ଡାକି ଘଟଣା ସମ୍ପର୍କରେ ପଚାରି ବୁଝିବା ସହ ଆଗାମୀ ୧୦ଦିନ ମଧ୍ୟରେ ଏହି ସମସ୍ୟାର ସମାଧାନ କରାଯିବ ବୋଲି ପ୍ରତିଶ୍ରୁତି ଦେବା ସହ ତୁରନ୍ତ ବସ୍ ଚଳାଚଳକୁ ସ୍ୱାଭାବିକ କରିବାକୁ ପରାମର୍ଶ ଦେଇଥିଲେ ।

ମୋଦି ଫେଷ୍ଟ

କେନ୍ଦୁଝରରେ ଗତ ତିନି ଦିନ ଧରି ଚାଲିଥିବା ମୋଦି ଫେଷ୍ଟ ଶେଷ ହୋଇଛି । ଏହି କାର୍ଯ୍ୟକ୍ରମରେ କେନ୍ଦ୍ର ସରକାରଙ୍କ ବିଭିନ୍ନ ଜନକଲ୍ୟାଣ ଯୋଜନାଗୁଡ଼ିକ ସମ୍ପର୍କରେ ଜନସଚେତନତା ସୃଷ୍ଟି କରାଯାଇଥିଲା । ଉଦ୍‌ଯାପନୀ ଉତ୍ସବରେ ବିଜେପି ଜିଲ୍ଲା ସଭାପତି ରାଧାକାନ୍ତ ମହାନ୍ତ ଯୋଗ

ଦେଇ କାର୍ଯ୍ୟକାରୀ ହେଉଥିବା ଯୋଜନାଗୁଡ଼ିକର ଫାଇଦା ଲୋକମାନଙ୍କୁ ନେବା ପାଇଁ ପରାମର୍ଶ ଦେଇଥିଲେ ।

ରାଜସ୍ୱ

ରାଜ୍ୟରେ ଜାତୀୟ ରାଜପଥ ଓ ରାଜ୍ୟପଥଗୁଡ଼ିକ କଡ଼ରୁ ମଦ ଦୋକାନଗୁଡ଼ିକ ବନ୍ଦ କରିଦିଆଯିବା ଫଳରେ ଚଳିତ ଆର୍ଥିକ ବର୍ଷର ପ୍ରଥମ ତିନି ମାସରେ ସରକାରଙ୍କୁ ଗତବର୍ଷ ତୁଳନାରେ ୩୨ କୋଟି ଟଙ୍କାର କମ୍ ରାଜସ୍ୱ ମିଳିଛି । ଉଚ୍ଚତମ ନ୍ୟାୟାଳୟଙ୍କର ନିର୍ଦ୍ଦେଶକ୍ରମେ ରାଜ୍ୟସରକାରଙ୍କ ପକ୍ଷରୁ ରାଜ୍ୟରେ ରାଜପଥ କଡ଼ରୁ ମଦଦୋକାନ ଉଛେଦ ପାଇଁ ପଦକ୍ଷେପ ନିଆଯାଇଥିଲା । ସୂଚନା ମୁତାବକ ଗତ ଆର୍ଥିକ ବର୍ଷରେ ରାଜ୍ୟ ସରକାର ତିନି ହଜାର ୩୦୦ କୋଟି ଟଙ୍କା ଅବକାରୀ ରାଜସ୍ୱ ପାଇଁ ଲକ୍ଷ୍ୟ ରଖିଥିଲେ ଏବଂ ପ୍ରଥମ ତିନିମାସରେ ୬୫୯ କୋଟି ଟଙ୍କାର ରାଜସ୍ୱ ଆଦାୟ କରିଥିଲେ । ଚଳିତ ବର୍ଷରେ ରାଜ୍ୟ ସରକାର, ତିନିହଜାର ୬୦୦ କୋଟି ଟଙ୍କାର ଅବକାରୀ ରାଜସ୍ୱ ଆୟ କରିବାକୁ ଲକ୍ଷ୍ୟ ରଖିଥିବାବେଳେ ପ୍ରଥମ ତିନିମାସ ଏପ୍ରିଲରୁ ଜୁନ୍ ମଧ୍ୟରେ ୬୩୬ କୋଟି ଟଙ୍କା ଆୟ ହୋଇଛି । ଯାହାର ପରିମାଣ ଗତବର୍ଷ ତୁଳନାରେ ୩୨ କୋଟି ଟଙ୍କାର କମ୍ ଅବକାରୀ ରାଜସ୍ୱ ମିଳିଛି ।

କାର୍ଯ୍ୟକାରିଣୀ ବୈଠକ

ଭଦ୍ରକ ଜିଲ୍ଲାରେ ସମସ୍ତ ବିଦ୍ୟାଳୟରେ ଅଭାବ ଥିବା ପାଠ୍ୟପୁସ୍ତକଗୁଡ଼ିକୁ ଯଥାଶୀଘ୍ର ଛାତ୍ରଛାତ୍ରୀଙ୍କୁ ଯୋଗାଇ ଦେବାକୁ ସାଂସଦ ଅର୍ଜୁନ ଚରଣ ସେଠୀ, ବିଭାଗୀୟ ଅଧିକାରୀଙ୍କୁ ନିର୍ଦ୍ଦେଶ ଦେଇଛନ୍ତି । ଭଦ୍ରକଠାରେ ସର୍ବଶିକ୍ଷା ଅଭିଯାନ କାର୍ଯ୍ୟକାରିଣୀ ବୈଠକରେ ସାଂସଦ ଓ ବିଧାୟକମାନେ ଯୋଗଦେଇ କହିଥିଲେ, ଜିଲ୍ଲାର ୯୦ରୁ ଊର୍ଦ୍ଧ୍ୱ ନୂତନ ପୁରାତନ ବିଦ୍ୟାଳୟରେ ଶ୍ରେଣୀଗୃହ ନଥିବାରୁ ଛାତ୍ରଛାତ୍ରୀମାନେ ବାରଣ୍ଡା, ଗଛମୂଳେ, ମନ୍ଦିର ସମ୍ମୁଖରେ ପାଠପଢୁଛନ୍ତି । ବିଦ୍ୟାଳୟରେ ଗୃହ ନିର୍ମାଣ, ମରାମତି ଖର୍ଚ୍ଚ ତଦାରଖ ପାଇଁ ଏହି ଅବସରେ ନିର୍ଦ୍ଦେଶ ଦିଆଯାଇଛି । ଏହାଛଡ଼ା ବିଦ୍ୟାଳୟର ଭିତ୍ତିଭୂମି ବିକାଶ, ଗୁଣାତ୍ମକ ଶିକ୍ଷାଦାନ ଉପରେ ବକ୍ତ୍ରାମାନେ ଗୁରୁତ୍ୱ ଦେଇଛନ୍ତି ।

ଧାନ ଓ ମକା ଚାଷ

ଲଘୁଚାପ ଜନିତ ଘୂର୍ଣ୍ଣବଳୟ ପ୍ରଭାବରେ ନବରଙ୍ଗପୁର ଜିଲ୍ଲାରେ ବର୍ଷା ଜାରି ରହିଛି । ବର୍ତ୍ତମାନ ଧାନ ତଳି ପକାଇବା ସମୟ ହୋଇଥିବା ବେଳେ ଏହି ବର୍ଷ ଧାନ ଓ ମକା ଚାଷ ପାଇଁ ବେଶ୍ ସହାୟକ ହେବ ବୋଲି ଆଶା କରାଯାଉଛି । ଜିଲ୍ଲାରେ ୧୩ଟି ଲ୍ୟାଣ୍ଡ୍ ଓ ୧୨ଜଣ ପ୍ରାଇଭେଟ୍ ଡିଲରଙ୍କ ମାଧ୍ୟମରେ ବିହନ ବିକ୍ରିର ଲକ୍ଷ୍ୟ ଧାର୍ଯ୍ୟ କରାଯାଇଛି ।

ପାଣିପାଗ

ରାଜ୍ୟରେ ବର୍ତ୍ତମାନ ସୁଦ୍ଧା ବର୍ଷାର ପରିମାଣ ତିନି ପ୍ରତିଶତ କମ୍ ଅଛି । ୧୦ଟି ଜିଲ୍ଲାରେ ମୌସୁମୀ ବର୍ଷାର ପରିମାଣ କମ୍ ରହିଥିବା ଭୁବନେଶ୍ୱର ପାଣିପାଗ ବିଭାଗ ପକ୍ଷରୁ କୁହାଯାଇଛି । ପାଣିପାଗ ବିଭାଗର ତଥ୍ୟ ଅନୁଯାୟୀ ଚଳିତ ମାସ ପହିଲାରୁ ଆଜି ସୁଦ୍ଧା ଦେଶରେ ଏକ ପ୍ରତିଶତ ବର୍ଷା କମ୍ ହୋଇଥିବା ବେଳେ, ଓଡ଼ିଶାରେ ୩ପ୍ରତିଶତ ବର୍ଷା କମ୍ ଅଛି ।

ମିଳିଥିବା ସୂଚନା ଅନୁଯାୟୀ ଆସନ୍ତା ୨୯ତାରିଖ ବେଳକୁ ବଙ୍ଗୋପସାଗରରେ ଆଉ ଏକ ଘୂର୍ଣ୍ଣବଳୟ ସୃଷ୍ଟି ହେବାର ସମ୍ଭାବନା ରହିଛି । ଯାହାର ପ୍ରଭାବରେ ଆସନ୍ତାମାସ ୩ତାରିଖ ପର୍ଯ୍ୟନ୍ତ ରାଜ୍ୟର ସବୁ ଅଞ୍ଚଳରେ ବର୍ଷା ଲାଗି ରହିବ । ଇତିମଧ୍ୟରେ ଗତ ଦୁଇଦିନ ତଳେ ବଙ୍ଗୋପସାଗରରେ ସୃଷ୍ଟି ଲଘୁଚାପ ଦୁର୍ବଳ ହୋଇ ଘୂର୍ଣ୍ଣବଳୟ ରୂପ ନେଇଛି । ଏହା ଉତ୍ତର ଓଡ଼ିଶା ଉପରେ ରହିଛି, ତେଣୁ ସ୍ୱଚ୍ଛରୁ ମଧ୍ୟମ ଧରଣର ବର୍ଷା ରାଜ୍ୟର ଉପକୂଳ ଓ ଉତ୍ତରାଞ୍ଚଳଗୁଡ଼ିକରେ ଲାଗି ରହିବ ।